

SAN GREGORIO MAGNO

minn Alfred G. Miceli

Dun Karm Scerri, li miet fil-5 ta' Marzu 1981 fl-eta` ta' 76 sena, nafuh l-aktar bhala l-organista ċelebri, u dawk kollha li ghandhom ghal qalbhom il-mużika, żgur li tpaxxew bid-daqq ta' l-orgni tieghu. Dun Karm, flimkien ma' huh il-Professur Emmanuele Scerri, hadu l-ewwel taghlim mużikali taghhom minn ghand missierhom, is-surmast Vittorio Scerri, li ghex bejn l-1858 u l-1942. Il-vina mużikali f' din il-familja tkomplet mis-surmast Joseph Fenech li huwa t-tifel tat-tifla ta' Emanuele Scerri. Il-familja Scerri kienet stmata u maghrufa hafna fin-Naxxar, fejn twieldu, ghexu u mietu.

Dun Karm Scerri bhal missieru u huh ikkompona għadd ġmielu ta' mużika, l-aktar mużika sagra. Fost din il-mużika nsibu li fis-sena 1964, sewwa sew tletin sena ilu, mill-pinna ta' Dun Karm Scerri hareġ l-oratorio 'SAN GREGORIO MAGNO', komposizzjoni għal sitt solisti, kor, orgni u orkestra. Il-librett tieghu huwa ta' Chevalier Albert M. Cassola.

Dan l-oratorio huwa mqassam fi tmax il-parti:

- I Preludju minn orgni u orkestra.
- II F'Ruma, fejn Gregorio kien għadu ma lahaqx Papa, jwissi lill-poplu biex jagħmel penitenza u jitlob bil-qalb lil Alla biex jehlishom mill-epidemija qawwija tal-pesta li kienet qiegħda taħsad hafna hajjiet ta' rġiel, nisa u tfal.
- III Waqt purċissjoni penitenzjali jidher Anġlu b'xabla f'idu u Gregorio jghid lin-nies li dak ifisser li Alla l-Imbierak laqa' t-talba taghhom. Fost id-daqq tal-qniepen, l-anġli jkantaw l-Alleluia, filwaqt li Gregorio u l-miġemgħa kollha jinżlu għarkubbejhom jizzu hajr lil Alla u jfahhru lill-Madonna li dahlet għalihom, bhala l-Omm Hanina, quddiem binha Ġesu'. Gregorio jiġi kkonsagrat Papa.
- IV Lehen ta' raġel, wara l-ordinazzjoni ta' Gregorio Papa, jinstema' jfahhar il-hajja qaddisa ta' Gregorio u jagħtina tagħrif dwar twelidu u hajtu.
- V Waqt laqgħa tal-Kardinali, isqfijiet u l-Kleru, il-Papa Gregorio, l-ewwel iċanfar lil ċerti membri tal-ġerarkija li aktar kienu mohħhom biex jiddandnu milli jieħdu hsieb l-erwieh ta' Kristu. Il-Papa Gregorio jfisser li kulhadd huwa xorta wahda, kulhadd huwa ahwa u d-dmir taghhom huwa li jwittu t-triq ta' Kristu u jghinu lill-proxxmu taghhom għas-salvazzjoni



Il-baxx Joseph Vella Bondin li nterpreta l-karattru ta' San Girgor waqt is-serata ta' l-Oratorju SAN GREGORIO MAGNO li saret fil-knisja parrokkjali ta' San Ġiljan fl-1978. Mieghu jidhru l-kor ta' San Ġiljan, l-orkestra u d-direttur Dun Ġwann Galea.

- VI L-ilsiera tal-Gran Brittanja li jkunu f'Ruma jibdew jibku xortihom u jitolbu lill-allat tagħhom biex jehilsuhom minn dik it-tbatija. Il-Papa Gregorio jhoss qalbu tinghafas għal dawn l-imsejknja u jgħid li għalkemm huma pagani, xorta wlied Alla. Jibgħat għal Wistin u jgħidlu biex imur jikkonverti l-poplu Inġliż. Tkun biċċa xogħol iebša hafna iżda Gregorio jgħid li bl-ghajjnuna t'Alla jimexxilhom żgur.
- VII Il-poplu Ruman ikun imwerwer mill-qilla tal-Longobardini li jkunu sejrin jattakkawhom. Gregorio johroġ bi proċessjoni biex jiltaqa' mal-Longobardini. Il-Kardinali u l-Kleru li jkunu msakkrin beżghana fil-Palazz tal-Vatikan, jibqgħu mistaghgħba meta jaraw lill-Papa Gregorio tiela' t-taraġ ta' San Pietru mar-Re tal-ghedewwa tagħhom, jithadtu bħal żewġ hbieb kbar.
- VIII Il-Papa Gregorio jagħmel ikla lill-fqar u fost in-nies jilmah Anġlu b'turija minn Alla li qatt ma kien se jonqos il-hobż.
- IX Il-Papa Gregorio jkun marid hafna, iżda b'danakollu jibqa' jithabat biex jgħin lill-foqra u jibgħat aktar missjunarji f'pajjizi oħra. Qalb Gregorio tixgħel bil-ferħ meta minghand Wistin tasal l-aħbar li l-Inġilterra kkonvertiet u bdiet thaddan ir-Reliġjon Kattolika.
- X Gregorio jagħmel riformi kbar fil-liturġija u l-kant sagru. Jitwaqqaf il-kant li lllum il-ġurnata nafuh bħala l-Kant Gregorjan.
- XI Ghalkemm Gregorio jhoss il-mewt riesqa fuqu, jibqa' jithabat biex jirranġa l-monasteri, il-missjonijiet f'artijiet imbiegħda u l-ġlieda qawwija kontra t-taqlib tad-dinja. Gregorio b'umilta' kbira jitlob lil Alla biex ikollu hniena minnu u jagħtih il-mistrieħ ta' dejjem wara mewtu.
- XII Papa Gregorio jmut fil-monasteru tal-Benedettini. Il-poplu jilqa' l-aħbar b'soghħba kbira, għax fil-Papa Gregorio kienu jsibu benefattur hanin u twajjeb. Il-kleru flimkien mal-poplu kollu jagħmlu luttu kbir u jitolbu lil Alla biex jippremja lil Gregorio li mis-sema żgur li jibqa' jgħinhom permezz tat-tagħlim sabiħ li tahom dwar Alla l-Imbierek f'haġtu.

Dan l-oratorio sar l-ahhar fl-1978 meta fit-12 ta' Jannar għe pprezentat fil-knisja parrokkjali ta' San Ġiljan u fit-2 ta' Marzu fil-Kon-Katidral ta' San Ġwann, il-Belt Valletta. Dan għe mtella' mill-kor ta' San Ġiljan taht id-direzzjoni ta' Dun Ġwann Galea u fih hadu sehem is-solisti Joe Vella Bondin, baxx, li kanta fil-parti ta' Gregorio, il-baritonu Paul Cassar, it-tenur Charles Delicata, il-mezzo soprano Marie Therese Vassallo u s-soprano Marthese Debono.

Għaddew sittax-il sena u l-oratorio SAN GREGORIO MAGNO ta' Dun Karm Scerri baqa' qatt ma sar aktar. Tkun haġa xierqa li kieku bi sforz ġenwin il-parroċċa ta' San Ġirgor, il-kleru, kunsill parrokkjali, kumitat tal-festa u tal-każin jitfġhu għajnejhom fuq dan ix-xogħol sabiħ ta' Malti ad unur Gregorio l-Kbir. Dan ix-xogħol joghġob żgur lis-Sliemizi kollha speċjalment dawk Gregorjani.

(Ir-ritratt u xi materjal li ntuża f'dan l-artiklu huwa misluf lili mis-Sur Joseph Vella Bondin u ta' dan niringrazzjah.)

**SI BUON
PASTIZZERIA
DOLCERIA**

Prop. CARMEL ELLUL

CATERS FOR
ALL OCCASIONS
SPECIALIZE IN
CAKE MODELS

**100, VALLEY ROAD
MSIDA
TEL: 337472 - 484474**

FLOWERS

for all occasions

by **STEPHEN MICELI**

also

WEDDING SOUVENIRS

**125, Valley Road
Birkirkara BKR 10**

Tel: 494509